

ॐ तत्सद्ब्रह्मणे नमः ।

॥ अथ ॥

॥ देवलस्मृतिः ॥

—:❀::❀:—

श्रीगणेशाय नमः ।

.....

अथ प्रायश्चित्तवर्णनम् ।

सिन्धुतीरे सुखासीनं देवलं मुनिसत्तमम् ।
समेत्य मुनयः सर्वे इदं वचनमब्रुवन् ॥१
भगवन्म्लेच्छनीता हि कथं शुद्धिमवाप्नुयुः ।
ब्राह्मणाः क्षत्रिया वैश्याः शूद्राश्चैवानुपूर्वशः ॥२
कथं स्नानं कथं शौचं प्रायश्चित्तं कथं भवेत् ।
किमाचारा भवेयुस्ते तदाचक्ष्व सविस्तरम् ॥३

देवल उवाच—

त्रिशङ्कुं वर्जयेद्देशं सर्वं द्वादशयोजनम् ।
उत्तरेण महानद्या दक्षिणेन तु कीकटम् ॥४
प्रायश्चित्तं प्रवक्ष्यामि विस्तरेण महर्षयः ॥५

मृतसूते तु दासीनां पत्नीनां चानुलोमिनाम् ।
 स्वामितुल्यं भवेच्छ्रौचं मृते स्वामिनि यौनिकम् ॥६
 अपेयं येन संपीतमभक्ष्यं चापि भक्षितम् ।
 म्लेच्छैर्नीतेन विप्रेण अगम्यागमनं कृतम् ॥७
 तस्य शुद्धिं प्रवक्ष्यामि यावदेकं तु वत्सरम् ।
 चान्द्रायणं तु विप्रस्य सपराकं प्रकीर्तितम् ॥८
 पराकमेकं क्षत्रस्य पादकृच्छ्रेण संयुतम् ।
 पराकार्धं तु वैश्यस्य शूद्रस्य दिनपञ्चकम् ॥९
 नखलोमविहीनानां प्रायश्चित्तं प्रदापयेत् ।
 चतुर्णामपि वर्णानामन्यथाऽशुद्धिरस्ति हि ॥१०
 प्रायश्चित्तविहीनं तु यदा तेषां कलेवरम् ।
 कर्तव्यस्तत्र संस्कारो मेखलादण्डवर्जितः ॥११
 म्लेच्छैर्नीतेन शूद्रैर्वा हारिते दण्डमेखले ।
 संस्कारप्रमुक्तं तस्य सर्वं कार्यं यथाविधि ॥१२
 संस्कारान्ते च विप्राणां दानं धेनुश्च दक्षिणा ।
 दातव्यं शुद्धमिच्छद्भिरश्वगोभूमिकाञ्चनम् ॥१३
 तदाऽसौ तु कुटुम्बानां पङ्क्तिं प्राप्नोति नान्यथा ।
 स्वभायां च यथान्यायं गच्छन्नेव विशुध्यति ॥१४
 अथ संवत्सरादूर्ध्वं म्लेच्छैर्नीतो यदा भवेत् ।
 प्रायश्चित्ते तु संचीर्णे गङ्गास्तानेन शुध्यति ॥१५
 सिन्धुसौवीरसौराष्ट्रं तथा प्रत्यन्तवासिनः ।
 कलिङ्गकौङ्कणान्वङ्गान्गत्वा संस्कारमर्हति ॥१६

बलाहासीकृता ये च म्लेच्छचाण्डालदस्युभिः ।
 अशुभं कारिताः कर्म गवादिप्राणिहिंसनम् ॥१७
 उच्छिष्टमार्जनं च तथा तस्यैव भोजनम् ।
 खरोष्ट्रविड्वराहाणामामिषस्य च भक्षणम् ॥१८
 तत्स्त्रीणां च तथा सङ्गं ताभिश्च सह भोजनम् ।
 मासोषिते द्विजातौ तु प्राजापत्यं विशोधनम् ॥१९
 चान्द्रायणं त्वाहिताग्नेः पराकस्त्वथ वा भवेत् ।
 चान्द्रायणं पराकं च चरेत्संवत्सरोषितः ॥२०
 संवत्सरोषितः शूद्रो मासार्धं यावकं पिबेत् ।
 मासमात्रोषितः शूद्रः कृच्छ्रपादेन शुध्यति ॥२१
 ऊर्ध्वं संवत्सरात्कल्प्यं प्रायश्चित्तं द्विजोत्तमैः ।
 संवत्सरैश्चतुर्भिश्च तद्भावमधिगच्छति ॥२२
 हासो न विद्यते यस्य प्रायश्चित्तं दुरात्मनः ।
 गुह्यकक्षशिरोभ्रूणां कर्तव्यं केशवापनम् ॥२३
 प्रायश्चित्तं समारभ्य प्रायश्चित्तं तु कारयेत् ।
 स्नानं त्रिकालं कुर्वीत धौतवासा जितेन्द्रियः ॥२४
 कुशाहस्तः सत्यवक्ता देवलेन ह्युदाहृतम् ।
 वत्सरं वत्सरार्धं वा मासं मासार्धमेव वा ॥२५
 बलान्म्लेच्छैस्तु यो नीतस्तस्य शुद्धिस्तु कीदृशी ।
 संवत्सरोषिते शूद्रे शुद्धिश्चान्द्रायणेन तु ॥२६
 पराकं वत्सरार्धं च पराकार्धं त्रिमासिके ।
 मासिके पादकृच्छ्रश्च नखरोमविवर्जितः ॥२७

पादोनं क्षत्रियस्योक्तमर्धं वैश्यस्य द्वापयेत् ।
 प्रायश्चित्तं द्विजस्योक्तं पादं शूद्रस्य द्वापयेत् ॥२८
 प्रायश्चित्तावसाने तु दोग्ध्री गौर्दक्षिणा मता ।
 तथाऽसौ तु कुटुबान्ते ह्युपविष्टो न दुष्यति ॥२९
 अशीतिर्यस्य वर्षाणि बालो वाऽप्यूनषोडशः ।
 प्रायश्चित्तार्धमर्हन्ति स्त्रियो रोगिण एव च ॥३०
 उनैकादशवर्षस्य पञ्चवर्षात्परस्य च ।
 प्रायश्चित्तं चरेद्भ्राता पिता वाऽन्योऽपि वर्धिता ॥३१
 स्वयं व्रतं चरेत्सर्वमन्यथा नैव शुध्यति ।
 तिलहोमं प्रकुर्वीत जपं कुर्यादतन्द्रितः ॥३२
 संलापस्पर्शनिःश्वाससहयानासनाशनात् ।
 याजनाध्यापनाद्यौनात्पापं संक्रमते नृणाम् ॥३३
 याजनं योनिसंबन्धं स्वाध्यायं सहभोजनम् ।
 कृत्वा सद्यः पतत्येव पतितेन न संशयः ॥३४
 संवत्सरेण पतति पतितेन सहाऽऽचरन् ।
 याजनासनयज्ञादि कुर्वाणः सार्वकामिकम् ॥३५
 अतः परं प्रवक्ष्यामि प्रायश्चित्तमिदं शुभम् ।
 स्त्रीणां म्लेच्छैश्च नीतानां बलात्संवेशने क्वचित् ॥३६
 ब्राह्मणी क्षत्रिया वैश्या शूद्रा नीता यदाऽन्त्यजैः ।
 ब्राह्मण्याः कीदृशं न्याय्यं प्रायश्चित्तं विधीयते ॥३७
 ब्राह्मणी भोजयेन्म्लेच्छमभक्ष्यं भक्षयेद्यदि ।
 पराकेण ततः शुद्धिः पादेनोत्तरतोत्तरान् (दानेनोत्तरोत्तरा)

न कृतं मैथुनं ताभिरभक्ष्यं नैव भक्षितम् ।
 शुद्धिस्तदा त्रिरात्रेण स्लेच्छान्नेनैव भक्षिते ॥३६
 रजस्वला यदा स्पृष्टा स्लेच्छेनान्येन वा पुनः ।
 त्रिरात्रमुषिता स्नात्वा पञ्चगव्येन शुध्यति ॥४०
 स्पृष्ट्वा रजस्वलाऽन्योन्यं ब्राह्मणी क्षत्रिया तथा ।
 त्रिरात्रेण विशुद्धिः स्याद्देवलस्य वचो यथा ॥४१
 स्पृष्ट्वा रजस्वलाऽन्योन्यं ब्राह्मणी शूद्रजा तथा ।
 पञ्चरात्रं निराहारा पञ्चगव्येन शुध्यति ॥४२
 ब्राह्मण्यनशनं कुर्यात्क्षत्रिया स्नानमाचरेत् ।
 सचैलं वैश्यजातीनां नक्तं शूद्रे विनिर्दिशेत् ॥४३
 स्लेच्छान्नं स्लेच्छसंस्पर्शो स्लेच्छेन सह संस्थितिः ।
 वत्सरं वत्सरादूर्ध्वं त्रिरात्रेण विशुध्यति ॥४४
 स्लेच्छैर्हृतानां चौरैर्वा कान्तारेषु प्रवासिनाम् ।
 भुक्त्वा भक्ष्यमभक्ष्यं वा क्षुधार्तेन भयेन वा ॥४५
 पुनः प्राप्य स्वकं देशं चातुर्वर्ण्यस्य निष्कृतिः ।
 कृच्छ्रमेकं चरेद्विप्रस्तदर्थं क्षत्रियश्चरेत् ।
 पादोनं च चरेद्वैश्यः शूद्रः पादेन शुध्यति ॥४६
 गृहीता स्त्री बलादेव स्लेच्छैर्गुर्वीकृता यदि ।
 गुर्वी न शुद्धिमाप्नोति त्रिरात्रेणेतरा शुचिः ॥४७
 योषा गर्भं विधत्ते या स्लेच्छात्कामादकामतः ।
 ब्राह्मणी क्षत्रिया वैश्या शूद्रा वर्णेतरा च या ॥४८

अभक्ष्यभक्षणं कुर्यात्तस्याः शुद्धिः कथं भवेत् ।
 कृच्छ्रं सांतपनं शुद्धिघृत्तैर्योनेश्च पाचनम् ॥४६
 असवर्णेन यो गर्भः स्त्रीणां योनौ निषिच्यते ।
 अशुद्धा सा भवेन्नारी यावच्छल्यं न मुञ्चति ॥५०
 विनिःसृते ततः शल्ये रजसो वाऽपि दर्शने ।
 तदा सा शुध्यते नारी विमलं काञ्चनं यथा ॥५१
 स गर्भा दीयतेऽन्यस्मै स्वयं ग्राह्यो न कर्हिचित् ।
 स्वजातौ वजयेद्यस्मात्संकरः स्यादतोऽन्यथा ॥५२
 गृहीतो यो बलान्म्लेच्छैः पञ्च षट् सप्त वा समाः ।
 दशादि विंशतिं यावत्तस्य शुद्धिर्विधीयते ॥५३
 प्राजापत्यद्वयं तस्य शुद्धिरेषा विधीयते ।
 अतः परं नास्ति शुद्धिः कृच्छ्रमेव सहोषिते ॥५४
 म्लेच्छैः सहोषितो यस्तु पञ्चप्रभृति विंशतिः ।
 वर्षाणि शुद्धिरेषोक्ता तस्य चान्द्रायणद्वयम् ॥५५
 कक्षागुह्यशिरःशमश्रुभ्रूलोमपरिकृन्तनम् ।
 प्राहृत्य पाणिपादानां नखलोम ततः शुचिः ॥५६
 यो दातुं न विजानाति प्रायश्चित्तं द्विजोत्तमः ।
 शुद्धिं ददाति चान्यस्मै तदशुद्धेः स भोजनम् ॥५७
 सभायां स्पर्शने चैव म्लेच्छेन सह संविशेत् ।
 कुर्यात्स्नानं सचैलं तु दिनमेकमभोजनम् ॥५८
 माता म्लेच्छत्वमागच्छेत्पितरो वा कथंचन ।
 असूतकं च नष्टस्य देवलस्य वचो यथा ॥५९

मातरं च परित्यज्य पितरं च तथा सुतः ।
 ततः पितामहं चैव शेषपिण्डं तु निर्वपेत् ॥६०
 स्त्रीणां चैव तु शूद्राणां पतितानां तथैव च ।
 पञ्चगव्यं न दातव्यं दातव्यं मन्त्रवर्जितम् ॥६१
 वरुणो देवता मूत्रे गौमये हव्यवाहनः ।
 सोमः क्षीरे दधिनि वायुघृते रविरुदाहृतः ॥६२
 गोमूत्रं ताम्रवर्णायाः श्वेतायाश्चैव गोमयम् ।
 पयः काञ्चनवर्णाया नीलायाश्चापि गोर्दधि ॥६३
 घृतं वै कृष्णवर्णाया विभक्तिवर्णगोचरा ।
 उदकं सर्ववर्णं स्यात्कस्य वर्णो न गृह्यते ॥६४

षण्मात्रिकं (एकमात्रं) तु गोमूत्रं गोमयं (द्विमात्रकं) च कुशोदकम् ।
 त्रिमात्रिकं घृतं क्षीरं दधि स्याद्दशमात्रिकम् ॥६५
 व्रते तु सर्ववर्णानां पञ्चगव्यं तु संख्यया ।
 प्रायश्चित्तं यथोक्तं तु दातव्यं ब्रह्मवादिभिः ॥६६
 अन्यथा दापयेद्यस्तु प्रायश्चित्ती भवेद्द्विजः ॥६७
 कपिलायाश्च गोर्दुग्ध्वा धारोष्णं यः पयः पिबेत् ।
 एष व्यासकृतः कृच्छ्रः श्वपाकमपि शोधयेत् ॥६८
 तिलहोमं प्रकुर्वीत जपं कुर्यादतन्द्रितः ।
 विष्णो रराटमन्त्रेण प्रायश्चित्ती विशुध्यति ॥६९
 बहुनाऽत्र किमुक्तेन तिलहोमो विधीयते ।
 तिलान्दत्त्वा तिलान्भुक्त्वा कुर्वीताघनिवारणम् ॥७०

संपादयन्ति यद्विप्राः स्नानं तीर्थफलं तपः ।
 संपादी क्रमते पापं तस्य संपद्यते फलम् ॥७१
 प्रायश्चित्तं समाख्यातं यथोक्तं देवलेन तु ।
 इतरेषामृषीणां च नान्यथा वाक्यमर्हथ ॥७२
 सुवर्णदानं गोदानं भूमिदानं गवाह्निकम् ।
 विप्रेभ्यः संप्रयच्छेत प्रायश्चित्ती विशुध्यति ॥७३
 पञ्चाहान्सहवासेन संभाषणसहाशनैः ।
 संप्राश्य पञ्चगव्यं तु दानं दत्त्वा विशुध्यति ॥७४
 एकद्वित्रिचतुःसंख्यान्वत्सरान्संवसेद्यदि ।
 म्लेच्छवासं द्विजश्रेष्ठः क्रमतो द्रव्ययोगतः ॥७५
 एकाहेन तु गोमूत्रं व्यहेनैव तु गोमयम् ।
 त्र्यहात्क्षीरेण संयुक्तं चतुर्थे दधिमिश्रितम् ॥७६
 पञ्चमे घृतसंपूर्णं पञ्चगव्यं प्रदापयेत् ।
 पञ्चसप्तदशाहानि पञ्चदशाच्च विंशतिः ॥७७
 संवासं च प्रवक्ष्यामि देहशुद्धिं द्विजन्मनाम् ।
 पञ्चाहं पञ्चगव्यं स्यात्पादकृच्छ्रं दशाहिके ॥७८
 पराकं पञ्चदशभिर्विशोऽतिकृच्छ्रमेव च ।
 उदरं प्रविशेद्यस्य पञ्चगव्यं विधानतः ॥७९
 यत्किञ्चिद्दुष्कृतं तस्य सर्वं नश्यति देहिनः ।
 पञ्च सप्ताष्ट दश वा द्वादशाहोऽपि विंशतिः ।
 म्लेच्छैर्नीतस्य विप्रस्य पञ्चगव्यं विशोधनम् ॥८०

सांतपनादि कृच्छ्रचान्द्रायणान्त विधि वर्णनम् ।

१६६३

पञ्चगव्यं च गोक्षीरं दधि मूत्रं घृतं पयः ।

प्राश्यापरेऽह्न्युपवसेत्कृच्छ्रं सांतपनं चरेत् ॥८१

पृथक्सांतपनं द्रव्यैः षडहः सोपवासकः ।

सप्ताहेन तु कृच्छ्रोऽयं महासांतपनः स्मृतम् ॥८२

पर्णोदुम्बरराजीवविल्वपत्रकुशोदकैः ।

प्रत्येकं प्रत्यहं पीतैः पू(प)र्णकृच्छ्र उदाहृतः ॥८३

तप्तक्षीरघृताम्बूनामेकैकं प्रत्यहं पिबेत् ।

एकरात्रोपवासश्च तप्तकृच्छ्रस्तु पावनः ॥८४

एकभक्तेन नक्तेन तथैवायाचितेन तु ।

उपवासेन चैकेन पादकृच्छ्र उदाहृतः ॥८५

कृच्छ्रातिकृच्छ्रः पयसा दिवसानेकविंशतिम् ।

द्वादशाहोपवासेन पराकः परिकीर्तितः ॥८६

पिण्याकशाकतक्राम्बुसक्तूनां प्रतिवासरम् ।

एकरात्रोपवासश्च कृच्छ्रः सौम्यः प्रकीर्तितः ॥८७

एषां त्रिरात्रमभ्यासादेकैकस्य यथाक्रमम् ।

तुलापुरुष इत्येष ज्ञेयः पञ्चदशाहिकः ॥८८

तिथि वृद्ध्या चरेत्पिण्डाञ्जुक्ले शिख्यण्डसंमितान् ।

एकैकं हासयेत्पिण्डान्कृच्छ्रचान्द्रायणं चरेत् ॥८९

यथाकथंचित्पिण्डानां चत्वारिंशच्छतद्वयम् ।

इति देवल(ले) [न] कृतं धर्मशास्त्रं प्रकीर्तितम् ॥९०


समाप्तैयं देवलस्मृतिः ।

.....

THE SMRITI SANDARBHA

*COLLECTION OF THE SEVENTEEN
DHARMASHASTRIC TEXTS
BY MAHARSHIES.*

Volume III



NAG PUBLISHERS
11.A/U.A. JAWAHAR NAGAR (P. O. BUILDING)
DELH-1110007